



ERTEREYA KUNAMA KOIBISA DEMOKRASIYA SUNADA (ERKUKODISU)
 ዲሞክራሲያዊ ምንቅስቃሴ ሓርነት ኩናማ ኤርትራ (ዲሞሓኩኤ)
 الحركة الديمقراطية لتحرير كونا ما اريتريا
 DEMOCRATIC MOVEMENT FOR THE LIBERATION OF THE ERITREAN KUNAMA (DMLEK)

ዲሞክራሲ መግለጺ ሓሙሻይ ውድባዊ ጉባኤን ጽምብል መበል 22 ልደት ዲሞክራሲያዊ ምንቅስቃሴ ሓርነት ኩናማ ኤርትራ (ዲሞሓኩኤ)

ሓርነታዊ ቃልሲ ብሄረ ኩናማ ኤርትራ ድሕሪ ረዚን ቃልሲን መስዋእቲን ኣብ ዝለዓለ ጽፍሒ በሪኹ ይርከብ። 21 ናይ ስቕያትን መስዋእቲ ዓመታት የሕሊፉ መበል 22 ዓመት ሒዙ ኣሎ። ስርዓት ህግደፍ ዘይፈጸምም ቶንኮል፣ ስቕያት፣ ሽርሒ ኣብ ልዕሊ ብሄራት ኤርትራ ብፍላይ ኣብ ብሄረ ኩናማ የለን። ኣንጻር ረብሓታቱ ጠጠው ዝበለ እንተዘይኮይኑ ኣብዚ እዋን ስቕያትን ሽርሒታት ዲክታቶሪያዊ ስርዓት ህግደፍ ዘይፈልጥ ኤርትራዊ የለን። ንመበል ሓሙሻይ ግዜ ኣብ ዝካየድ ዘሎ ውድባዊ ጉባኤ ቀሪቡ ምይይጥ ካብ ዝተገብረሉ ርፖርት ተበጊስና ኣብ ጉባኤ ዝጸደቁ ፖለቲካዊ ውሳኔታትን ዝተሓንጸጹ መደባት እቲ ቃልሲ ዝበጽሖ ብርኪ ዘመለኸቱ እዮም። ውድብ ከም ውድብ ክቅጽል ድሕሪ ምጽናሕ ስዒቡ ማሕበር ምትሕግጋዝ ኩናማ ኤርትራ (ማምኩኤ) ተመስሪቱ። ድሕሪ ሰለስተ ዓመታት እተን ዝተረፉ ሰለስተ ማሕበራት (ማሕበር መንእሰያት፣ ሓርበኛታትን ደቂ ኣንስትዮ) ምስ ተመስሪታ ኣብቲ ዝካየድ ዘሎ ሓርነታዊ ቃልሲ ምስ ግዜ ዝኸዱ ፖለቲካዊ ንቅሓትን ብሰለትን ምምዕባሎም ንርእዮን ንዕዘቦን ዘሎና እዩ። እዘን ናይ ቃልሲ መሓውራት እንተ ተመስሪታውን እቲ ናይ ቃልሲ ጩራ ኣብ ውሽጢ ልቢ ሙሉእ ብሄር ኩናማ ሰፊሩን ኣቲዩን ኣብ ምስራጽ ዝተርፎ ከም ዘሎ ጉባኤተኛን ኣብቲ ጽንብል ብሱታፌኡ ዘረጋገጸ ኣባል ብሄረ ኩናማ መዚኑ። ዕላማ ምምስራት ከኣ ንዝኾነ ኣባል ብሄር ኩናማ ምስ ንያቱን ዓቅምኡን ዝሳነ ናይ ቃልሲ መድረኽ ንምፍጣር እዩ ነይሩ፤ ሰሊጡ ድማ። ገና ዝተርፎ ከም ዘሎውን ኣሚቱ ኣሎ።

ናይዚ እዋን ናይ ቃልሲ ጭርሖና “ሓድነትና፣ ሓርነታዊ ተጋድሎናን መልክዕ ውዳቤና ናይ ቀጻልነትና ዋሕስ እዩ” ዝብልን ንነኻይዶ ዘለና ቃልሲ ጥርናፊ ኣገዳሲ ረቋሒ ኮይኑ ንረኽቦ። ሕምረት ቃልሲና ክንዮ ዲሞክራሲን መዓርነት ኮይኑ ኣብ ኤርትራ ናይ ምንባርን ዘይምንባርን ሕቶ ንምምላስ ስለዝኾነ ናይ ቀዳምነታት ቀዳምነት ዝወሃብ ኣጀንዳ ከም ዝኾነውን ተሰሚሩሉ ኣሎ። ነዚ ከኣ ንጡፍን ጽፉፍ ውደባ የድልዮ። ስለዚ ኹሉ ዓቅሚታት ብሄር ኩናማ ንምጥቅላል ውድብ ተበግሶ ብምውሳድ ናይ ቃልሲ መድረኻት ከንጽፍ ከም ዘሎዎውን ኣሚቱ። ብውሑድ ሓይሊን ዓቅሚን ኣብዚ ጉባኤ ዝተጠቐሱ ዓወታትን ናይ ቃልሲ ሸውሃት እንተድኣ ኣረጋገጸና ብጽንዓትን ትዕግስቲ ብሄረ ኩናማ ዘዋህለሎ ፖለቲካዊ፣ ትምህርቲ፣ ቁጠባ፣ ዲፕሎማሲያዊ ዓቅሚታት ናብ ሓደ ብምጥርናፍ ክብሪ ብሄረ ኩናማ ክብ ንምባል ዘይግበር ጸዕሪ ኣይከህሉን እዩ ዝብል እምነት ከኣ ኣንቢሩ።

ብሄረ ኩናማ ብራክይ ንካልኦት ብሄራት ናይ ምምራሕ ባህጊ እንተዘይሃሊዎዉን ሓድነቱ፣ ሓርነታዊ ቃልሱ መልክዕ ውዳቤኡ ዓቅቡን ተኸላኪሉን ናብ መጨረሻ ምዕራፉ ምስ ኣብጸሑ ዝረኸቦ ክብሪን ርዝነትን ኣብ ዘይንጠራጠረሉ ብርኪ በጺሑ እዩ። ካብ ብሄሩ ሓሊፉ ብብሄር፣ ሕብረ-ብሄር፣ ብሃይማኖት ምስ ዝተወደቡ ሓይሊታት ተዛሚዶም ምስ ዝኸዱ ፖለቲካዊ ሓይሊታት እንካን-ሃባን ኢሉ ዝኸደሉ ጸጋ ወኒኑ እዩ። በዚ መሰረት ከኣ ቋንቋኡ፣ ባህሉ፣ ክብሩን ቀጻልነት መበቆላዊ መሬቱ ንምውሓስ እንታይ ክፍጽምን እንታይ ዕንቅፋት መሕለኻታት ኣጋኒፎሞን ካብዘም ዕንቅፋታት ንምውጻእ እንታይ ክገብር ይግባእን ይከኣልን ንዝብል ገምጋም ኣንፈቱ ኣነጺሩ ኣሎ። ኣብ ፖለቲካ፣ ማሕበራዊ፣ ቁጠባ፣ ዲፕሎማሲ መዳያት ዝተረጋገጹ ጸጋታት ንምምዕባሎም ንምጽፋፎም ዘኸእል ዓቅሚታት ምውናን ኣገዳሲ ረቋሒ ምኻኑ ኣብ ዝተገንዘበሉ ጽፍሒ ይርከብ። ኮይኑ ግን ሕጂ እውን ከቢድን መሪር ቃልሲ ኣብ ቅድሜኡ ይጸብዮ ከምዘሎ እውን ኣይሰሓቶን። ነዚ መሪር ቃልሲ ዝመርሕ ናይ ለውጢ መሪሕነት (transformational leadership) ጠለብ ዘማልእ ህምት ስለዝተፈጥረ እዚ ጸጋ ንምርግጋጽ ዝድለ ዘበለ ኩሉ ንክፍጽም ቃል ዝኣቱ፣ ንዝቅልቀሉ ኣረኣእያታትን ብድሆታት ኣብሲሉ፣ መደባት ሰሪዑ ኣብ ቅድሜኡ ተገቲሩ ዘሎ ቃልሲን መስዋእቲን ብዓወት ንምውጻእ ዝሕግዝ ፖለቲካዊ ውሳኔታት ኣሕሊፉሎ። ንመበል 22 ዓመት ዝጸንበል ዘሎ መድረኽ ቡቶም ዝሓፈስናዮም ፖለቲካዊ ንቅሓትን ዓወታትን ሕገ-ሳት እንተኾና እውን እቲ ዘበገስናዮ ሓርነታዊ ቃልሲ ናብ መጨረሻ ምዕራፉ ንምብጻሕ ዝተኸፍለ መስዋእቲ (ብህይወት፣ ብቁጠባ፣ ብዓቅሚ) ብምጽብጻብ እዚ ቃልሲ ብዓወት እንድሕሪ ዘይዛዘምናዮ ዝተኸፍለ ኹሉ መስዋእቲ ተሓተትቲ ካብ ምኻኑ ኣይክንተርፍን ኢና። ዓመታት ምቁጻር ከሳቅየና እምበር ከሕብነና ኣይግባእን። ሕጂ እውን ብረታዊ ተጋድሎ ህዝቢታት ኤርትራ ዝወሰዶ ግዜ ክወስድ እንተኾይኑ መስርሕ ቃልሲና ብማሕለኻታት ዝተሓንቀ ምጂኑ እዩ። ነጽብራቃቱውን ኣብ ደንበ ተቓውሞ ኤርትራ ቃልዕ ወጺኡ ይርኤ ኣሎ። ነዚ ኣብ ደንበ ተቓውሞ ዝርኤ ዘሎ ማሕለኻታት ብምቕላልን ብምጽጋን ነቲ ቃልሲ ብናህሪ ንክነድር ካብ ብሄረ ኩናማን መሪሕ ውድቡ ዲምሓኩኤ ዝጥለብ ኹሉ ናይ ምብርካት ግዳታ ንጽባሕ ዘይበሃሎ ዕማም ከምዝኾነ ተሳታፊ ጽንበል ልደት ዲምሓኩኤ ብዕሊ ኣረጋጊጹ። ስርዓት ህግደፍ ኣብ ቀሪና መንገዲ ኮይኑ ናይ ሞትን ሕዮትን ጻዕሪ ይገብር ከም ዘሎን ቀጻልነቱ ከረጋግጽ እንተኮይኑ ካብ ድኽመትና ምኻኑውን ተነጺሩ። ዕድሜና ኣኸቢርኩም ኣብዘን ክልተ መድረኻት ተረኺብኩም ናይ ቃልሲ ብጻይነትኩምን መልእኽቲኩም ንዝሕልፍኩምልና ናይ ሓጎስና ተኸፊልቲ ንዝኮንኩም ኣባላት መርሕነትን ወካይል ደንበ ተቓውሞ ኤርትራ ወከልቲ ምምሕዳራዊ እዚ ከባቢን ብኢህወደግ ዝምራሕ ህዝብን መንግስቲ ኢትዮጵያ ልዑል ምስጋና ነቕርብ። ረብሓ ክልቲኡ ህዝቢታት (ኤርትራን ኢትዮጵያን) ማእከል ዝገበረ ቃልሲ ንምዕባትን ነቲ ንደልዮ ለውጢ ብምርግጋጽ ከባቢያዊ ሽርክና ንክነዛይድ ኢደይ ኢድካ ክበሃሎ ዝግባእ ናይ ሓባር ውራይ ምኻኑ ተሰማሩሉ ።

ሓድነትና፣ ሓርነታዊ ቃልሲና፣ መልክዕ ውዳቤና ዋሕስ ቀጻልነትና እዩ!!
ዘበገስናዮ ሓርነታዊ ቃልሲ ናብ መጨረሻ ምዕራፉ ነብጽሓዮ!!

ዝመረረ ይምረር ፤ ዝወሰደ ግዜ ይውሰድ፣ ዝድለ ዘበለ መስዋእቲ ይሕትት እምበር ኣብ መላእ ኤርትራ ኮነ ኣብ ዞባ ጋሽ ባርካ (ብፍሉይነት) መሰል ዋንነት መሬት ብሄረ ኩናማ ኤርትራን ከባቢያዊ ምምሕዳሩ ብዘይምሽርራፍ ከረጋገጽ እዩ።

ሕጂውን መትከላት ዲምሓኩኔ ንዘልኣለም ክዕንብቡ እዮም!!
ሚያዝያ 1, 2017